



Stqarrija għall-Media

11 ta' Frar 2020

€10,000 MULTA GĦAL KSUR TA' LIĠI TAS-SAĦĦA U SIGURTÀ LI WASSAL GĦAL MEWT TA' ĦADDIEM

Direttur ta' kumpanija ta' 33 sena mill-Imqabba ġie mmultat €10,000 wara li nstab ħati ta' ksur tar-regolamenti għas-saħħa u s-sigurtà fuq il-post tax-xoġħol li wassal biex ħaddiem tilef ħajtu fuq il-post tax-xoġħol.

L-incident kien seħħ f'Marzu tal-2014 fil-Mosta meta ħaddiem ta' nazzjonalità barranija impjegat mal-kumpanija kien qed jaħdem f'sit ta' kostruzzjoni. Huwa kien waqà erbà sulari meta kien qed inaddaf il-konkos żejjed li kien inqabad bejn il-bricks mix-xifer tal-binja li ma kellha l-ebda tip ta' lqugħ. Fil-ħin tal-incident, il-vittma ma kienx liebes ilbies protettiv bħal 'safety harness' li permess tiegħu seta' faċilment jiġi evitat dan l-incident fatali. Instab ukoll li l-vittma qatt ma kien ingħata t-taħriġ meħtieġ dwar is-saħħa u s-sigurtà u kien jithalla jaħdem waħdu.

Fid-dawl ta' dan, id-direttur instab ħati mill-Qorti tal-Maġistrati ta' numru ta' nuqqasijiet fil-qasam tas-saħħa u s-sigurtà fuq il-post tax-xoġħol. Huwa nstab ħati talli naqas milli jħares is-saħħa u s-sigurtà tal-impjegati tiegħu kif ukoll ta' kull min seta' jiġi affettwat bix-xoġħol li kien qed isir kif ukoll li naqas li jieħu l-miżuri ta' prevenzjoni meħtieġa sabiex ma jsirx xi dannu fiżiku, korriment jew mewt fuq il-post tax-xoġħol.

Instab ukoll li bhala direttur u li jhaddem in-nies, naqas li jiżgura fost oħrajn li jintuza tagħmir protettiv personali meta r-riskji ma setgħux jiġu evitati, u li dan ikun adattat għax-xoġħol u jkun effettiv. L-apparat protettiv ukoll m'għandu joħloq l-ebda problema ta' saħħa u iġjene għall-ħaddiema, jiffunzjona tajjeb u jkollu manutenzjoni u tiswija xierqa.

Id-direttur naqas li jagħti dan it-tagħmir protettiv mingħajr ħlas lill-ħaddiem u li jagħtih it-taħriġ u l-informazzjoni neċessarja dwar l-użu tiegħu u dwar ir-riskji li dan it-tagħmir kien

qed iħarsu kontribom.

Il-kuntrattur naqas ukoll li jieħu miżuri ta' protezzjoni sabiex jkunu evitati waqgħat mill-għoli. Fil-fatt, huwa naqas li jassigura li jkun hemm l-qugħ solidu li jkun għoli biżżejjed u li jkollu ta' l-anqas bord tat-tarf, poġġaman ewlieni u poġġaman intermedju.

L-imputat instab ħati li naqas li jassigura li x-xogħol fil-għoli jsir biss b'apparat speċjali jew bl-użu ta' apparat ta' protezzjoni kollettiv bħalma huma bennieni, il-pjattaformi jew ix-xbieki tas-sigurtà. F'każ li minħabba n-natura tax-xogħol dan l-apparat ma jkunx jista' jintuża, allura għandu jiġi żgurat li jiġu pprovduti w użati arnessi tas-sigurtà (*safety harness*) jew metodi ta' ankraġġ oħra ta' sigurtà flimkien ma' mezzi adatti ta' aċċess. Nuqqas ieħor li nstab ħati tiegħu kien li s-sit ta' kostruzzjoni ma nżammx tajjeb u fi stat nadif.

Il-Qorti kienet preseduta mill-Maġistrat Dr Nadine Lia filwaqt li l-prosekuzzjoni tmexxiet bl-assistenza tal-Awtorità għas-Saħħa u s-Sigurtà fuq il-Post tax-Xogħol (OHSA).

Għal aktar informazzjoni dwar obbligi legali u gwidi fis-settur tal-kostruzzjoni wieħed jista' jikkuntattja lill-OHSA fuq tel. 21 247677, jibgħat email fuq ohsa@gov.mt, iżur il-paġna ta' facebook 'OHSA Malta', inizzel l-app 'BSafe@Work' jew iżur il-websajt ta' l-OHSA li hija: www.ohsa.org.mt

- ends -